

Misericordiae Vultus

**BOLLA TAL-INDIZZJONI
TAL-ĠUBLEW STRAORDINARJU
TAL-HNIENA**

FRANĠISKU
ISQOF TA' RUMA
QADDEJ TAL-QADDEJJA TA' ALLA
LIL DAWK KOLLHA LI JAQRAW DIN L-ITTRA
GRAZZJA, HNIENA U SLIEM

Int tista' tisma' l-qari bil-Malti ta' din il-Bolla billi tagħfas fuq dan il-QR Code.

1. Ġesù Kristu hu wiċċ il-ħniena tal-Missier. Il-misteru tal-fidi Nisranija donnu jsib f'din il-kelma l-gabra sħiħa tiegħu. Hi saret ħajja, viżibbli u laħqet il-quċċata tagħha f'Ġesù ta' Nazaret. Il-Missier, “għani fil-ħniena” (Efes 2:4), wara li wera ismu lil Mosè bħala “Alla li jagħder u jhenn; tqil biex jagħdab u kbir fit-tjieba u l-fedeltà” (Eż 34:6), ma hediex, b'ħafna modi u f'bosta waqtiet tal-istorja, jgħarraf in-natura divina tiegħu. Fil-“milja taż-żminijiet” (Gal 4:4), meta kollox kien imqiegħed fl-ordni skont il-pjan tiegħu ta' salvazzjoni, hu baġħat lil Ibnu mwieled mill-Verġni Marija biex jurina darba għal dejjem l-imħabba tiegħu. Min jara lilu jara lill-Missier (ara Ġw 14:9). Ġesù ta' Nazaret bil-kelma tiegħu, bil-ġesti tiegħu u bil-persuna sħiħa tiegħu¹ juri l-ħniena ta' Alla.

2. Dejjem hemm bżonn nikkontemplaw il-misteru tal-ħniena. Hu għajn ta' hena, ta' serħan u ta' sliem. Hi kundizzjoni għas-salvazzjoni tagħna. Ħniena: din hi l-kelma li turi l-misteru tat-Trinità Qaddisa. Ħniena: din hi l-aqwa u l-ogħla att li bih Alla jiġi jiltaqa' magħna. Ħniena: hi l-liġi fundamentali li tgħammar fil-qalb ta' kull bniedem meta jħares b'għajnejn sinciera lejn ħuh li miegħu jiltaqa' tul il-mixja tal-ħajja. Ħniena: hi t-triq li ssieheb lill-bniedem ma' Alla, għax tiftaħ il-qalb għat-tama li aħna maħbuba għal dejjem minkejja l-limiti tad-dnub tagħna.

3. Hemm waqtiet li fihom b'mod aqwa aħna msejħin inwaqqfu ħarsitna fuq il-ħniena biex aħna stess insiru sinjal effikaċi tal-Missier li jaħdem f'ħajjitna. Hu għalhekk li jien seijaħt *Ġublew Straordinarju tal-Ħniena* bħala żmien tajjeb għall-Knisja, biex isaħħaħ u jagħmel iżjed effikaċi x-xhieda ta' dawk li jemmu.

Is-Sena Mqaddsa sa tiftaħ fit-8 ta' Diċembru 2015, Solennità tal-Immakulata Kuncizzjoni. Din il-festa liturgika tikxef il-mod ta' kif Alla ilu jaħdem sa mill-bidu tal-istorja tagħna. Wara d-dnub ta' Adam u Eva, Alla ma riedx jitlaq waħdu lill-bniedem f'ħalq il-ħażen. Għalhekk hu ħaseb u ried lil Marija, qaddisa u bla tebgħa fl-imħabba (ara Efes 1:4), biex issir Omm il-Feddej tal-bniedem. Quddiem il-gravità tal-ħażen, Alla jwieġeb bil-milja tal-maħfra. Il-ħniena dejjem se tkun ikbar minn kull dnub, u ħadd ma jista' jqiegħed limitu għall-imħabba ta' Alla li jaħfer. Hu pjaċir tiegħi li fil-festa tal-Immakulata Kuncizzjoni sa nkun nista' niftaħ il-Bieb Imqaddes. F'din l-okkażjoni dan sa jkun *Bieb tal-Ħniena*, li kull min jidħol minnu jkun jista' jduq l-imħabba ta' Alla li jfarrag, li jaħfer u li jimla bit-tama.

Il-Ħadd ta' wara, it-Tielet Ħadd tal-Avvent, jinfetaħ il-Bieb Imqaddes fil-Katidral ta' Ruma, il-Bażilika ta' San Ġwann fil-Lateran. Warajh, jinfetaħ il-Bieb Imqaddes fil-Bażilika Papali l-oħra. Fl-istess Ħadd nixtieq li f'kull Knisja partikulari, fil-Katidral li hu l-Knisja Omm għall-fidili kollha, jew inkella fil-

Konkatedral jew fi knisja ta' sinifikat speċjali, jinfetaħ għal matul is-Sena Mqaddsa kollha *Bieb tal-Ħniena* tal-istess għamla. Fuq għażla tal-Ordinarju, dan jista' jinfetaħ ukoll fis-Santwarji, miżjura minn tant pellegrini, li f'dawn l-imkejjen imqaddsa l-grazzja spiss tmissilhom qalbhom u jsibu t-triq tal-konverżjoni vera. Kull Knisja partikulari, għalhekk, sa tiegħu sehem dirett u tista' tgħix din is-Sena Mqaddsa bħala mument straordinarju ta' grazzja u ta' tiġdid spiritwali. Għaldaqstant, il-Ġublew sa jkun iċċelebrat f'Ruma kif ukoll fil-Knejjes partikulari bħala sinjal viżibbli tal-komunjoni tal-Knisja kollha.

4. Għazilt id-data tat-8 ta' Diċembru għax hi mogħnija b'tifsiriet għall-istorja riċenti tal-Knisja. Fil-fatt sa niftaħ il-Bieb Imqaddes fil-ħamsin anniversarju mill-għeluq tal-Konċilju Ekumeniku Vatikan II. Il-Knisja tħoss il-ħtieġa li żżomm haġġa dik il-graġġa. Għaliha hemm bdiet mixja ġdida fl-istorja tagħha. Il-Padri miġbura fil-Konċilju kienu hassew qawwija, bħal nifs veru tal-Ispirtu, il-ħtieġa li jittkellmu dwar Alla mal-bnedmin ta' żmienhom b'mod li jinftiehem iżjed. Imġarrfa l-ħitan li għal wisq żmien kienu għalqu lill-Knisja f'sur ipprivileġġjat, kien wasal issa ż-żmien li l-Evangelju jiġi mxandar b'mod ġdid. Tappa ġdida fl-evangelizzazzjoni ta' dejjem. Impenn ġdid għall-Insara kollha biex jagħtu xhieda tal-fidi tagħhom b'iżjed heġġa u konvinzjoni. Il-Knisja hasset ir-responsabbiltà li tkun fid-dinja s-sinjal haġ tal-imħabba tal-Missier.

Jiġuni f'moħħi l-kelmiet mimlija sinifikat li San Ġwanni XXIII lissen fil-ftuħ tal-Konċilju biex juri l-mixja li kellha taqbad il-Knisja: "Fi żminijietna, l-Għarusa ta' Kristu tippreferi tuża d-duwa tal-ħniena flok taqbad l-armi tas-severità ħarxa... Il-Knisja Kattolika, waqt li b'dan il-Konċilju Ekumeniku terfa' fl-għoli l-musbieħ tal-verità Kattolika, tixtieq turi ruħha bħala omm mimlija mħabba għal kulhadd, twajba, tistabar, imqanqla mill-ħniena u mit-tjieba lejn l-ulied li nfirdu minnha".² Fuq l-istess xefaq nilmħu wkoll lill-Beatu Pawlu VI, li hekk esprima ruħu fl-għeluq tal-Konċilju: "Pjuttost nixtiequ ninnotaw kif ir-religjon tal-Konċilju tagħna kienet prinċipalment l-imħabba... L-istorja antika tas-Samaritan kienet il-mudell tal-ispiritwalità tal-Konċilju... Mill-Konċilju nixxa fuq id-dinja moderna tal-bnedmin kurrent ta' mħabba u ta' ammirazzjoni. L-iżbalji msewwija, iva; għax dan li titlob l-imħabba, u mhux b'inqas il-verità; imma għall-persuni kien hemm biss sejħa, rispettu u mħabba. Flok verdetti ta' qtigħ il-qalb, soluzzjonijiet inkuraġġanti; flok tbassir traġiku, mill-Konċilju ħarġu messagġi ta' fiduċja għad-dinja tal-lum: il-valuri tagħha mhux biss ġew irrissettati, imma mwegħha, l-isforzi tagħha mwieżna, ix-xewqat tagħha msoffija u mbierka... Hemm haġa oħra li rridu nosservaw: dan l-għana duttrinalli kollu għandu direzzjoni waħda: li naqdu lill-bniedem. Il-bniedem, qed ngħidu, f'kull qagħda tiegħu, f'kull dgħufija tiegħu, f'kull ħtieġa tiegħu".³

B'dawn is-sentimenti ta' gratitudni għal dak li l-Knisja rċiviet u ta' responsabbiltà lejn il-ħidma li hemm tistenniena, se ngħaddu mill-Bieb

Imqaddes b'fiduċja shiĥa li aĥna mseĥbin mill-qawwa ta' Kristu Rxoxt li jissokta jwieżen il-pellegrinaġġ tagħna. L-Ispirtu s-Santu li jmexxi l-passi ta' dawġ li jemmu biex jikkoperaw mal-opra tal-fidwa li wettaq Kristu, ikun il-gwida li jwieżen lill-Poplu ta' Alla u jgħinu jikkontempla l-wieċ tal-ĥniena.⁴

5. Is-Sena Ġubilari se tagħlaq fis-Solennità liturġika ta' Ġesù Kristu Sid tal-univers, nhar l-20 ta' Novembru 2016. Dakinhar, aĥna u nagħlqu l-Bieb Imqaddes, ikollna qabelxejn sentimenti ta' gratitudni u ta' radd il-ĥajr lejn it-Trinità Qaddisa għal dan iż-żmien straordinarju ta' grazzja li tkun tatna. Nafdaw il-ĥajja tal-Knisja, lill-bnedmin kollha u 'l-kożmu immens f'idejn is-Sinjorija ta' Kristu, biex ixerred il-ĥniena tiegħu bħan-nida ta' filgħodu halli bl-impenn ta' kulhadd fil-futur qarib tista' tinbena storja għammiela. Kemm nixtieq li s-snin li ġejjin ikunu mgħaddsa fil-ĥniena biex tassew niltaqgħu ma' kull persuna u nwasslulha t-tjieba u l-ĥniena ta' Alla! Ĥa jilhaq lil kulhadd, kemm dawġ li jemmu u kemm dawġ li huma mbiegħda, il-balzm tal-ĥniena bħala sinjal tas-Saltna ta' Alla li diġà tinsab fostna.

6. "Hi ĥaġa ta' Alla li juża l-ĥniena u f'dan b'mod speċjali tidher il-qawwa tiegħu li tista' kollox".⁵ Kliem San Tumas ta' Aquino juri kemm il-ĥniena divina mhi xejn sinjal ta' dgħufija, imma pjuttost il-kwalità tas-setgħa bla tarf ta' Alla. U għalhekk il-Liturġija, f'waĥda mill-eqdem Kolletti, titlob hekk: "O Alla, inti tagħtina l-aqwa xhieda tas-setgħa tiegħek bla tarf billi taħfrilna u thenn għalina".⁶ Alla, fl-istorja tal-bniedem, dejjem sa jkun Dak li hu preżenti, qrib tagħna, providenzjali, qaddis u ĥanin.

"Jistabar u jĥenn" hi l-espressjoni doppja li spiss insibu fit-Testment il-Qadim biex tfisser in-natura ta' Alla. Li hu ĥanin insibuh konkretament f'tant azzjonijiet tal-istorja tas-salvazzjoni fejn it-tjieba tiegħu tirbaħ fuq il-kastig u l-qerda. Is-Salmi, b'mod partikulari, joħorġu għad-dawl dan il-kobor tal-ĥidma divina: "Hu li jaħfer dñubietek kollha; ifejjaq il-mard tiegħek kollu; jifdi lil ĥajtek mill-qabar; iħaddnek bit-tjieba u l-ĥniena" (103:3-4). B'mod iżjed esplicitu, Salm ieħor jitkellem fuq is-sinjali konkreti tal-ĥniena: "Il-Mulej li jehles lill-imjassrin; il-Mulej li jiftaħ għajnejn l-għomja; il-Mulej li jerfa' lill-milwijn; il-Mulej li jħobb lill-ġusti; il-Mulej li jħares lill-barranin; hu li jżomm lill-iltim u lill-armla, imma lill-ĥżiena jħarbtihom triqathom" (146:7-9). U fl-aħħar, hawn espressjoni oħra tas-Salmista: "[Il-Mulej] ifejjaq il-qlub maqsuma, hu jorbot il-ġrieħi tagħhom... Jerfa' l-imsejknin il-Mulej, u jniżżel sa l-art il-ĥżiena" (147:3,6). Insomma, il-ĥniena ta' Alla mhix xi idea astratta, imma realtà konkreta li biha hu juri mħabbtu bħal dik ta' missier u ta' omm li għal uliedhom jitqanqlu mill-ġewwieni tagħhom. Dan hu tabilhaqq il-każ li ngħidu li din hi mħabba "ġewwinija". Ġejja mill-ġewwieni bħal sentiment profond, naturali, magħmul minn ĥlewwa u kompassjoni, minn ĥniena u maħfra.

7. “Għal dejjem hi l-ħniena tiegħu”: ir-ritornell li nsibu f’kull vers tas-Salm 136 waqt li jirrakkontalna l-istorja tar-rivelazzjoni ta’ Alla. Bil-qawwa tal-ħniena tiegħu, il-ġrajjet kollha tat-Testment il-Qadim mimlijin b’valur salfiviku qawwi. Il-ħniena tagħmel l-istorja ta’ Alla ma’ Izrael storja ta’ salvazzjoni. Itenni l-ħin kollu: “Għal dejjem hi l-ħniena tiegħu”, kif jagħmel is-Salm, donnu jrid ikisser iċ-ċirku tal-ispazju u taż-żmien biex idahħal kollox fil-misteru etern tal-imħabba. Donnu jrid jgħid li mhux biss fl-istorja, imma għal dejjem il-bniedem se jkun taħt il-ħarsa ħanina tal-Missier. Mhux ta’ b’xejn li l-poplu ta’ Izrael ried idahħal dan is-Salm, il-“*Hallel* il-kbir” kif inhu msejjaħ, fil-festi liturġiċi l-iżjed importanti.

Qabel il-Passjoni tiegħu, Ġesù talab b’dan is-Salm tal-ħniena. Dan jgħidhulna l-evangelista Mattew meta jnizzel li wara li “kantaw is-salmi” (26:30), Ġesù u d-dixxipli tiegħu ħargu lejn l-Għolja taż-Żebbug. Waqt li hu waqqaf l-Ewkaristija, tifkira deġġiem tiegħu u tal-Għid tiegħu, qiegħed simbolikament fid-dawl tal-ħniena dan l-oghla att tar-Rivelazzjoni. Fl-istess xefaq tal-ħniena, Ġesù għex l-istess passjoni u mewt tiegħu, konxju mill-misteru kbir ta’ mħabba li kellu jitwettaq fis-salib. Meta nafu li Ġesù nnifsu talab b’dan is-Salm, għalina l-Insara dan isir iktar importanti u jimpenjana biex nużaw dan ir-ritornell fit-talb tagħna ta’ tifhir li nagħmlu kuljum: “Għal dejjem hi l-ħniena tiegħu”.

8. Bil-ħarsa tagħna msammra fuq Ġesù u l-wiċċ ħanin tiegħu nistgħu nilqgħu l-imħabba tat-Trinità Qaddisa. Il-missjoni li Ġesù rċieva minghand il-Missier kienet dik li juri l-misteru tal-imħabba divina fil-milja kollha tiegħu. “Alla hu Mħabba” (1 Ġw 4:8,16), jistqarr għall-ewwel u l-unika darba fl-Iskrittura Mqaddsa kollha l-evangelista Ġwanni. Din l-imħabba issa dehret u nistgħu mmissuha b’idejna fil-ħajja kollha ta’ Ġesù. Il-persuna tiegħu mhix ħlief imħabba, imħabba li tingħata b’xejn. Ir-relazzjonijiet tiegħu mal-persuni li jersqu lejha jkixfu xi ħaġa unika u irripetibbli. Is-sinjali li jwettaq, fuq kollox mal-midinbin, mal-foqra, l-imwarrbin, il-morda u l-imġarrbin, huma kollha f’isem il-ħniena tiegħu. Fih kollox jitkellem dwar il-ħniena. M’hemm xejn fih li m’għandux ħniena.

Quddiem il-kotra ta’ nies li kienet timxi warajh, meta ra li kienu għajjenin u mitluqin, mitlufin u bla hadd min imexxihom, Ġesù ħassu jitqanqal minn qiegħ qalbu għalihom (ara Mt 9:36). B’din l-imħabba kollha ħniena hu fejjaq il-morda li kienu jressqulu quddiemu (ara Mt 14:14), u bi ftit ħobż u ħutiet tema’ ġmieġhi kbar (ara Mt 15:37). Dak li lil Ġesù kien imexxih fiċ-ċirkustanzi kollha ma kienx ħlief il-ħniena, li biha kien jaqra fil-qlub ta’ min kien ikollu quddiemu u jwieġeb għall-iktar bżonn veru tagħhom. Meta ltaqa’ mal-armla ta’ Najm li kienet qed twassal lill-iben il-waħdieni tagħha lejn il-qabar, tqanqal bil-kbir għal dak l-uġiġh immens tal-omm li kienet qed tibki, u taha lura lil binha billi qajmu mill-mewt (ara Lq 7:15). Wara li ħeles lill-imxajtan ta’ Ġerasa, jafdalu

din il-missjoni: “Mur ingabar id-dar ma’ niesek, u għidilhom kulma għamel miegħek il-Mulej, u kif henn għalik” (Mk 5:19). Anki s-sejha ta’ Mattew tidhol f’dan ix-xefaq tal-ħniena. Hu u għaddej minn quddiem il-mejda tat-taxxi, għajnejn Ġesù ħarsu msammra f’dawk ta’ Mattew. Kienet ħarsa mimlija ħniena li ħafret id-dnubiet ta’ dak ir-raġel u, rebbieħ fuq ir-reżistenzi tad-dixxipli l-oħra, għażel lilu, il-midneb u pubblikan, biex isir wieħed mit-Tnax. San Beda l-Venerabbli, meta jikkummenta dik ix-xena tal-Evangeli, kiteb li Ġesù ħares lejn Mattew bi mħabba ħanina u għażlu: *miserando atque eligendo*.⁷ Dejjem laqtitni din l-espressjoni, tant li għażiltha bħala l-motto tiegħi.

9. Fil-parabboli ddedikati lill-ħniena, Ġesù juri n-natura ta’ Alla bħala dik ta’ Missier li qatt ma jgħodd ruħu b’mirbuħ sakemm ma jkunx xejjen id-dnub u gheleb ir-rifjut, bil-kompassjoni u l-ħniena. Nafuhom dawn il-parabboli, tlieta b’mod partikulari: dawk tan-nagħġa l-maħruba u l-munita mitlufa, u dik tal-missier u ż-żewġ ulied (ara Lq 15:1-32). F’dawn il-parabboli, Alla dejjem hu pprezentat mimli ferħ, l-aktar meta jaħfer. Fihom insibu l-qalba tal-Evangeli u tal-fidi tagħna, għax il-ħniena hi pprezentata bħala l-qawwa li kollox tirbaħ, li timla l-qalb bl-imħabba u li tfarraġ bil-maħfra.

Barra minn hekk, minn parabbola oħra niksbu tagħlim għall-istil ta’ ħajja li għandu jkollna bħala Nsara. Imqanqal mill-mistoqsija ta’ Pietru fuq kemm-il darba wieħed għandu jaħfer, Ġesù wieġeb: “Ma ngħidlikx sa seba’ darbiet, imma sa sebgħa u sebgħin darba” (Mt 18:22), u rrakkonta l-parabbola tal-“qaddej li ma jaħfirx”. Dan, meta gie msejjaħ mis-sultan biex jagħtih lura somma kbira, niżel għarkupptejh jokroblu u sidu ħafirlu dejnu. Imma dritt wara dan jiltaqa’ ma’ qaddej ieħor bħalu li kellu miegħu dejn ta’ ftit ċenteżmi, li wkoll niżel għarkupptejh quddiemu jitkarrablu biex iħenn għalih, imma dan ma jkunx irid u jixħtu l-ħabs. Hawn is-sultan, meta sar jaf b’dan, jiżbel ħafna u jerga’ jsejjaħ lil dak il-qaddej u jgħidlu: “Ma kienx imissek int ukoll tħenn għal sieħbek kif hennejt jien għalik?” (Mt 18:33). U Ġesù jagħlaq hekk: “Hekk jagħmel lilkom Missieri li hu fis-Smewwiet jekk ma taħfrux lil xulxin minn qalbkom” (Mt 18:35).

Il-parabbola fiha tagħlim profond għal kull wieħed u waħda minna. Ġesù jafferma li l-ħniena mhix biss l-għemil tal-Missier, imma ssir il-kriterju biex nistgħu nifhmu min huma l-ulied veri tiegħu. F’kelma waħda, aħna msejħin ngħixu bil-ħniena, għax qabelxejn kien magħna stess li ntweriet il-ħniena. Il-maħfra tal-ħtjiet issir l-espressjoni l-aktar evidenti tal-imħabba ħanina u għalina l-Insara hi kmand li ma nistgħux naħarbu minnu. Kemm drabi tidher ħaġa iebsa li naħfru! U safrattant il-maħfra hi l-għodda mqieghda fl-idejn dgħajfa tagħna biex nistgħu niksbu s-serħan tal-qalb. Li nwarrbu l-korla, ir-rabja, il-vjolenza u l-vendetta hi kundizzjoni meħtieġa biex nistgħu ngħixu henjin. Mela ejjew nilqgħu l-eżortazzjoni tal-Appostlu: “Thallux ix-xemx tghib fuq il-korla

tagħkom” (Efes 4:26). U fuq kollox nisimghu l-kelma ta’ Ġesù li qeghdilna l-ħniena bhala ideal ta’ hajja u bhala kriterju ta’ kredibbiltà għall-fidi tagħna: “Henjin dawk li jhennu, għax huma jsibu ħniena” (Mt 5:7) hi l-beatitudni li lejha għandna nitnebbħu b’impenn partikulari matul din is-Sena Mqaddsa.

Kif nistghu ninnotaw, fl-Iskrittura Mqaddsa l-ħniena hi l-kelma-muftieħ biex nifhmu kif jaħdem Alla magħna l-bnedmin. Hu ma jillimitax ruħu għall-istqarrija ta’ mħabbtu, imma din jagħmilha tidher u tintmess. L-imħabba, wara kollox, ma tista’ qatt tkun kelma fl-arja. Mill-istess natura tagħha hi hajja konkreta: intenzjonijiet, atteggjamenti, imġibiet li jitlaħħmu fil-hajja ta’ kuljum. Il-ħniena ta’ Alla hi r-responsabbiltà tiegħu għalina. Hu jhossu responsabbli, u għalhekk jixtieq il-ġid tagħna u jrid jarana ferħanin, mimlijin ferħ u sereni. Fuq l-istess frekwenza għandha torjenta ruħha l-imħabba ħanina tal-Insara. Kif iħobb il-Missier, hekk iħobbu l-ulied. Kif hu ħanin hu, hekk aħna msejhin inkunu ħanina aħna, wieħed mal-ieħor.

10. Il-fus li jwieżen il-hajja tal-Knisja hu l-ħniena. L-azzjoni pastorali kollha tagħha għandha tkun imgeżwra fil-ħniena li biha hi ddr fuq dawk li jemmnu; xejn mit-thabbira u mix-xhieda tagħha quddiem id-dinja m’għandu jkun nieqes mill-ħniena. Il-kredibbiltà tal-Knisja tgħaddi mit-triq tal-imħabba ħanina u kollha kompassjoni. Il-Knisja “tghix bix-xewqa bla temma li toffri ħniena”.⁸ Forsi għal ħafna żmien insejna nuru liema hi u ngħixu t-triq tal-ħniena. It-tentazzjoni, minn naħa, li nistennew dejjem u biss gustizzja nessietna li din hi l-ewwel pass, meħtieġ u indispensabbli, imma l-Knisja għandha bżonn tmur lil hemm biex tilhaq destinazzjoni oġhla u iżjed sinifikattiva. Min-naħa l-oħra, hu ta’ swied il-qalb li jkollna naraw kif l-esperjenza tal-maħfra fil-kultura tagħna qiegħda dejjem tonqos. Saħansitra l-istess kelma f’xi waqtiet donnha qed tghib. Madankollu, mingħajr ix-xhieda tal-maħfra, tibqa’ biss hajja bla frott u sterili, qisna nkunu ngħixu f’deżert imwarrab. Għall-Knisja wasal mill-ġdid iż-żmien li xxandar kollha ferħ il-maħfra. Hu ż-żmien li nerġġu lura għall-essenzjal biex nagħmlu tagħna d-dgħufijiet u d-diffikultajiet ta’ hutna. Il-maħfra għandha l-qawwa li tqajjimna lura għal hajja ġdida u timliena bil-kuraġġ biex nistghu nħarsu b’tama lejn il-ġejjieni.

11. Ma nistghux ninsew it-tagħlim kbir li San Ġwanni Pawlu II offriela bit-tieni Enċiklika tiegħu *Dives in misericordia*, li fi żmienu waslet bla mistennija u ssorprendiet lil ħafna minħabba fit-tema li affrontat. Nixtieq infakkar b’mod partikulari f’żewġ espressjonijiet. Qabelxejn, il-Papa qaddis osserva kif it-tema tal-ħniena qed titwarrab u tintesa fil-kultura ta’ żminijietna: “In-nies tal-lum, fil-fehma tagħhom, aktar forsi min-nies ta’ dari, huma kuntrarji għall-fehma ta’ xi Alla kollu ħniena, tant li jfittxu jwarrbu mill-hajja u jneħħu minn qalb il-bniedem l-istess idea ta’ ħniena. L-istess kelma ‘ħniena’, l-istess ħsieb qishom idejqu lill-bniedem, li, minħabba l-iżvilupp kbir li sar fix-xjenza u t-teknoloġija,

li qatt ma kien hemm sa issa bħalu fl-istorja, sar sid l-art, u ħakimha (ara Ġen 1:28). Din il-ħakma tad-dinja, li xi kultant tiftiehem b' mod superfiċjali u b' tifsir wieħed biss, milli jidher ma tħalli ebda lok għall-ħniena... U dan għaliex, fil-qagħda li fiha jinsabu l-Knisja u d-dinja llum, ħafna individwi u gruppi, imqanqlin minn sentiment ħaj ta' fidi, qegħdin ifittxu, qisu minn rajhom, biex ngħid hekk, il-ħniena ta' Alla".⁹

Iżjed minn hekk, San Ġwanni Pawlu II ta din ir-raġuni għall-urgenza li jxandar u jagħti xhieda tal-ħniena fid-dinja tal-lum: "Dan ġej mill-imħabba tiegħi għall-bniedem, għal kulma hu tal-bniedem, li, kif jaħsbu ħafna nies ta' żmienna, hu mhedded minn periklu tassew kbir. Il-misteru ta' Kristu... iġegħelni wkoll inxandar li l-ħniena hi l-imħabba kollha ħniena ta' Alla, irrivelata lilna f'dan l-istess misteru ta' Kristu. Iġegħelni wkoll nirrikorri għal din il-ħniena u nitlob għaliha f'dan il-mument hekk iebes u hekk kritiku tal-ġrajja tal-Knisja u tad-dinja".¹⁰ Dan it-tagħlim tiegħu hu attwali iżjed minn qatt qabel u jixraq li nerġgħu naqbduh f'idejna matul din is-Sena Mqaddsa. Ejjew nilqgħu mill-ġdid kliemu: "Il-Knisja tkun tgħix ħajja vera meta tistqarr u xxandar il-ħniena – l-aqwa attribut jew perfezzjoni ta' Alla l-Ħallieq u l-Feddej – u meta tressaq lill-bnedmin lejn l-għejun tal-ħniena tas-Salvatur, li huma fdati lilha biex tħarishom u tqassam minnhom".¹¹

12. Il-Knisja għandha l-missjoni li xxandar il-ħniena ta' Alla, il-qalb tħabbat tal-Evangelju, li permezz tagħha trid tilhaq il-qalb u l-moħħ ta' kull bniedem. L-Għarusa ta' Kristu tagħmel tagħha l-imġiba tal-Iben ta' Alla li johrog jiltaqa' ma' kulħadd mingħajr ma jħalli lil ħadd barra. Fi żmienna, meta l-Knisja hi impenjata fl-evangelizzazzjoni ġdida, it-tema tal-ħniena tesigi li tigi mressqa mill-ġdid quddiem id-dinja b'hegga ġdida u b'azzjoni pastorali mgedda. Hu determinanti għall-Knisja u għall-kredibbiltà tat-tħabbira tagħha li tgħix u tkun hi l-ewwel li tagħti xhieda tal-ħniena. Mil-lingwaġġ u l-ġesti tagħha trid tgħaddi l-ħniena biex din tinfed il-qalb tal-bnedmin u tqanqalhom ħa jerġgħu jsibu t-triq li twassalhom lura għal għand il-Missier.

L-ewwel verità tal-Knisja hi l-imħabba ta' Kristu. B'din l-imħabba, li tasal sal-punt tal-maħfra u l-għotja tagħha nfisha, il-Knisja ssir qaddejja u medjatriċi għall-bnedmin. Għalhekk, fejn hemm il-Knisja, hemm għandha tidher ċara l-ħniena tal-Missier. Fil-parroċċi tagħna, fil-komunitajiet tagħna, fl-għaqdiet u fil-movimenti, insomma, kull fejn hemm l-Insara, kulħadd għandu jsib oasi ta' ħniena.

13. Nixtiequ ngħixu din is-Sena Ġubilaria fid-dawl tal-kelma ta' Alla: *Ħanina bħall-Missier*. L-evangelista jagħtina t-tagħlim ta' Ġesù li jgħidilna: "Ħennu, bħalma hu ħanin Missierkom" (Lq 6:36). Hu programm ta' ħajja impenjattiv imma daqstant ieħor mogħni bil-ferħ u l-paċi. Il-kmand ta' Ġesù hu għal dawk

kollha li jisimghu leħnu (ara Lq 6:27). Għalhekk, biex inkunu kapaci nħenu, l-ewwel nett irridu nisimghu l-Kelma ta' Alla. Dan ifisser li nsibu mill-ġdid il-valur tas-skiet biex nimmeditaw il-Kelma li tiħabbirna. B'dan il-mod nistghu nikkontemplaw il-ħniena ta' Alla u nagħmluha l-istil tal-ħajja tagħna.

14. Il-*pellegrinaġġ* hu sinjal partikulari tas-Sena Mqaddsa, għax hu ikona tal-mixja li kull persuna tagħmel f'ħajjitha. Il-ħajja hi pellegrinaġġ u l-bniedem hu *viator*, pellegrin li jterraq mixja lejn id-destinazzjoni tant mixtieqa. Anki biex jilħaq il-Bieb Imqaddes f'Ruma u f'kull post ieħor, kull wieħed u waħda skont kemm tagħtih saħħtu, irid jagħmel pellegrinaġġ. Dan hu sinjal tal-fatt li anki l-ħniena hi destinazzjoni li rridu naslu fiha u titlob impenn u saġrificju. Għalhekk, il-pellegrinaġġ irid ikun stimolu lejn il-konverżjoni: meta ngħaddu mill-Bieb Imqaddes, inħallu l-ħniena ta' Alla thaddanna magħha u nħabirku biex aħna wkoll nuru ħniena mal-oħrajn kif il-Missier juri magħna.

Il-Mulej Ġesù jurina x'inhuma t-tappi tal-pellegrinaġġ li bih nistghu nilhqu din id-destinazzjoni: “Tigġudikawx, u ma tkunux iġġudikati; tikkundannawx, u ma tkunux ikkundannati; aħfru, u ssibu l-maħfra; agħtu, u jingħataikom. Kejl tajjeb, marsus, mhezhez sewwa u mburgat iqegħdulkom f'hoġorkom; għax bl-istess kejl li tkejlu intom, jitkejjel lilkom” (Lq 6:37-38). Jgħidilna qabelxejn biex *ma niġġudikawx* u *ma nikkundannawx*. Jekk ma rridux niġbdu fuqna l-ħaq ta' Alla, hadd minna ma jista' jsir l-imħallef ta' ħuh. Fil-fatt, il-bnedmin, bil-ġudizzju tagħhom ikunu jieqfu mal-qoxra, waqt li l-Missier iħares lejn il-qalb. Kemm jagħmel ħsara l-kliem meta hu mqanqal minn sentimenti ta' għira u mibegħda! Meta titkellem ħazin fuq ħuk fl-assenza tiegħu, tkun qed tpingih f'dawl ikrah, tilgħab mal-fama tiegħu u terħih fi lsien il-qlajja' tan-nies. Li ma niġġudikawx u ma nikkundannawx ifisser, b'mod pożittiv, li nagħrfu dak li hemm tajjeb f'kull persuna u ma nħallux li din issofri minħabba fil-ġudizzju parzjali tagħna u l-preżunzjoni tagħna li nafu kollox. Imma dan xorta mhux biżżejjed biex nuru ħniena. Ġesù jitlob minna wkoll li *naħfru* u *nagħtu*. Inkunu għodda tal-maħfra, għax aħna stess ksibnieha mingħand Alla. Inkunu qalbna tajba ma' kulhadd, għax nafu li anki Alla jkattar it-tjieba tiegħu fuqna b'generożità liema bħalha.

Hanina bħall-Missier, allura, hu l-“motto” tas-Sena Mqaddsa. Fil-ħniena għandna l-prova ta' kemm iħobbna Alla. Hu jagħti lilu nnifsu kollu kemm hu, dejjem, b'xejn, u bla ma jitlob xejn lura. Jaqbez għalina meta nitolbuh l-għajnuna. Kemm hi sabiħa t-talba ta' kuljum li biha l-Knisja tiftaħ il-ġurnata tagħha: “O Alla, ejja u eħlisni. Mulej, fittex għinni” (Salm 70:2). L-għajnuna li nitolbu diġà hi l-ewwel pass tal-ħniena ta' Alla lejna. Hu jiġi jehlisna mill-kundizzjonijiet ta' dgħufija li fihom qed ngħixu. U l-għajnuna tiegħu tikkonsisti f'li jgagħilna nħossu l-preżenza tiegħu u kemm hu qrib tagħna. Jum wara l-

ieħor, imqanqla mill-kompassjoni tiegħu, nistgħu aħna wkoll nuru l-istess kompassjoni ma' kulhadd.

15. F'din is-Sena Mqaddsa, nistgħu nagħmlu l-esperjenza li nifthu qalbna għal dawk kollha li qed jgħixu fl-izjed periferji eżistenzjali differenti li jeżistu, li spiss id-dinja moderna toħloq b'mod drammatiku. Kemm sitwazzjonijiet ta' incertezza u tbatija għandna fid-dinja tal-lum! Kemm griegi miftuħa fil-gisem ta' ħafna li m'għadx għandhom izjed lehen għax il-karba tagħhom hi mxejna u mitfija minħabba fl-indifferenza tal-popli għonja. F'dan il-Ġublew, izjed minn qabel, il-Knisja qed tkun imsejħa tfejjaq dawn il-griegi, iddewwihom biż-żejt tal-faraġ, tinfaxxahom bil-ħniena u tfejjaqhom bis-solidarjetà u l-attenzjoni li jeħtieġu. Ejjew ma naqgħux fl-indifferenza li tbaxxi, fid-drawwa ta' kuljum li tberred il-qalb u ma thalliniex niskopru l-gdid, fiċ-ċiniżmu li jeqred. Nifthu għajnejna biex naraw il-miżerji tad-dinja, il-griegi ta' tant aħwa mċaħħda mid-dinjità tagħhom, u nħossuna mqanqla biex nisimgħu l-karba tagħhom għall-għajnuna. Ħa nagħfsulhom idejhom f'tagħna, u niġbduhom lejna biex iħossu s-sħana tal-preżenza tagħna, tal-ħbiberija u l-fraternità. Jalla l-karba tagħhom issir tagħna u flimkien nistgħu nfarrku l-barriera tal-indifferenza li spiss issaltan sovrana biex tipprova taħbi l-ipokresija u l-egoizmu.

Hi xewqa kbira tiegħi li l-poplu Nisrani matul il-Ġublew jirrifletti fuq *l-opri tal-ħniena korporali u spiritwali*. Dan ikun mod kif nerġgħu nqajmu l-kuxjenza tagħna spiss rieqda quddiem it-tragedja tal-faqar u biex nidhlu dejjem izjed fil-qalba tal-Evangeli, fejn il-foqra huma l-ipprivileġġjati tal-ħniena divina. Il-predikazzjoni ta' Ġesù tqegħdilna quddiem għajnejna dawn l-opri tal-ħniena biex nistgħu nifhmu jekk aħniex ngħixu jew le bħala dixxipli tiegħu. Niskopru mill-gdid l-opri tal-ħniena korporali: nitimgħu lil min hu bil-ġuħ, nisqu lil min hu bil-għatx, illibbsu lil min hu għarwien, nilqgħu lil min hu bla dar, inżuru lill-marid, inżuru lill-ħabsi, nidfnu lill-mejtin. U ma ninsewx l-opri tal-ħniena spiritwali: nagħtu parir tajjeb lill-ħosbien, ngħallmu lil min ma jafx, inwidbu lill-midnebb, infarrġu lill-imnikket, naħfru l-ħtijiet, nistabru b'min idejjaqna, nitolbu 'l Alla għall-ħajjin u għall-mejtin.

Ma nistgħux naħarbu kliem il-Mulej għax bih sa jsir ħaqq minna: jekk inkunu tajna x'jiekol lill-imġewwaħ u x'jixrob lil min hu għatxan. Jekk inkunu lqajna lill-barrani u libbisna lill-għarwien. Jekk inkunu sibna ħin biex noqogħdu ma' min hu marid u ħabsi (ara Mt 25:31-45). Bl-istess mod, sa niġu mistoqsija jekk għenniex lil haddieħor johroġ mid-dubju li jnissel il-biża' u li spiss hu għajn ta' solitudni; jekk konniex kapaċi nirbħu l-injoranza li fiha jgħixu miljuni ta' nies, fuq kollox it-tfal imċaħħda mill-għajnuna meħtieġa, biex hekk neħsiluhom mill-faqar; jekk konniex qrib ta' min hu waħdu u qalbu mtaqqla; jekk ħfiriex lil min kasbarna u warrabniex kull xorta ta' rabja u ta' mibegħda li ġġib il-vjolenza; jekk stabarniex fuq l-eżempju ta' Alla li tant jistabar magħna; jekk, fl-aħħar

nett, fdajniex lil hutna f'idejn il-Mulej fit-talb. F'kull wiehed u wahda minn dawn "l-izgħar" hemm Kristu nnifsu. Ġismu jsir mill-ġdid viżibbli bhala ġisem ittorturat, miġruħ, imsawwat, mitluq mejjet bil-ġuħ, maħrub... biex aħna nagħrfuh, immissuh u ngħinuh b'għozza kbira. Ma ninsewx kliem San Ġwann tas-Salib: "Fl-għabex tal-ħajja, għad isir haqq minna fuq l-imħabba".¹²

16. Fil-Vangelu ta' Luqa nsibu aspett ieħor importanti biex nistgħu ngħixu l-Ġublew bil-fidi. L-evangelista jirrakkonta kif Ġesù, Sibt minnhom, mar lura Nazaret u, kif soltu kien jagħmel, daħal fis-Sinagoga. Sejħulu jaqra l-Iskrittura u jikkumentaha. Is-silta kienet dik tal-profeta Izaija fejn hemm miktub: "L-Ispirtu ta' Sidi l-Mulej fuqi, għax il-Mulej ikkonsagrani, biex inwassal il-bxara t-tajba lill-fqajrin, bagħatni ndewwi l-qalb miksura; biex inħabbar il-ħelsien lill-imjassrin, u lill-ħabsin il-ftuħ tal-ħabs; biex inniedi s-sena tal-grazzja tal-Mulej" (61:1-2). "Sena ta' grazzja [ħniena]": dan hu li jħabbar il-Mulej u li aħna nixtiequ ngħixu. Din is-Sena Mqaddsa ġgorr magħha l-għana tal-missjoni ta' Ġesù li jidwi fi kliem il-Profeta: iwassal kelma u ġest ta' farag lill-foqra, iħabbar il-ħelsien lil dawk li huma ħabsin ta' xejriet godda ta' jasar tas-soċjetà moderna, u jrodd id-dawl lill-aġħma u lil min m'għadux jista' jara għax intlewa fuqu nnifsu, u jagħti lura d-dinjità lil dawk li sfaw imcaħħdin minnha. Il-predikazzjoni ta' Ġesù terġa' tidher mill-ġdid fit-twegibiet ta' fidi li x-xhieda tal-Insara hi msejha toffri. Iseħibna kliem l-Appostlu: "Min għandu d-don tal-opri tal-ħniena, ha jagħmel dan bil-ferħ" (Rum 12:8).

17. Ir-Randan ta' din is-Sena Ġubilarjari ha ngħixuh b'mod iżjed intens bhala mument qawwi biex niċcelebraw u nduqu l-ħniena ta' Alla. Kemm paġni tal-Iskrittura Mqaddsa nistgħu nimmeditaw fil-ġimgħat tar-Randan biex niskopru mill-ġdid il-wiċċ ħanin tal-Missier! Bi kliem il-profeta Mikea nistgħu aħna wkoll intennu: Int, Mulej, int Alla li tneħhi l-ħażen u taħfer id-dnub, li ma żżommx il-korla tiegħek għal dejjem, imma jogħġbok turi ħniena. Int, Mulej, terġa' lura għandna u thenn għall-poplu tiegħek. Tixhet ħżunitna taħt saqajk u tarmi htijietna kollha f'qiegħ il-baħar (ara 7:18-19).

Il-paġni tal-profeta Izaija jistgħu jiġu mmeditati b'mod iżjed konkret f'dan iż-żmien ta' talb, sawm u karità: "Jaqqaw mhux dan is-sawm li jiena rrid, jiġifieri, li tholl l-irbit tal-ħażen, u tqacċat ix-xkiel tal-madmad, li tibgħat ħielsa l-maħqurin, u tkisser kull madmad? Mhux li taqsam ħobżok ma' min hu bil-ġuħ, u ddaħħal f'darek lill-imsejken bla saqaf? Mhux li tlibbes lil min tara għarwien, u n-nies ta' darek ma tinsihomx? Imbagħad ifiġġ bħaż-żerniq id-dawl tiegħek, u malajr tagħlaqlek il-ġerħa tiegħek. Quddiemek timxi l-ġustizzja tiegħek, u l-glorja tal-Mulej timxi warajk. Jekk biss issejjaħlu, iwieġeb il-Mulej; jekk tgħajjatlu, jgħidlek 'Hawn jien'. Jekk tneħhi minn nofsok il-moħqrija, ma tmiddx subgħek u ma tagħmilx deni bi lsienek, jekk int qalbek toħroġ għall-imġewwaħ, u xxabba' qalb l-immikket, imbagħad id-dawl tiegħek ifiġġ fid-

dlam, u s-swied tiegħek ikun bħan-nofsinhar. U l-Mulej jibqa' jmexxik għal dejjem, u jxebbagħlek qalbek fl-imkejjen niexfa, u jsaħħaħlek għadmek. Int tkun bħal ġnien bis-saqwi, bħal għajn ta' ilma ma jonqos qatt" (58:6-11).

L-inizjattiva "24 siegħa għall-Mulej", li għandhom jiġu ċelebrati l-Ġimgħa u s-Sibt ta' qabel ir-IV Hadd tar-Randan, għandha tingħata iktar prominenza fid-Djoċesijiet. Tant persuni qed jergħu jersqu lejn is-Sagrament tar-Rikonċiljazzjoni u fosthom għadd ta' żgħażaġh, li f'din l-esperjenza spiss qed isibu mill-ġdid il-mixja li treggagħhom lura għand il-Mulej, biex jgħixu mument qawwi ta' talb u jiskopru mill-ġdid is-sens ta' hajjithom. Ħa nqiegħdu b'konvinzjoni mill-ġdid fiċ-ċentru lis-Sagrament tar-Rikonċiljazzjoni, biex jagħtina li mmissu b'idejna l-kobor tal-ħniena. Dan ikun għal kull penitent għajn ta' sliem ġewwieni veru.

Qatt ma jien se negħja ninsisti mal-konfessuri li jkunu sinjal veru tal-ħniena tal-Missier. Konfessuri ma nsirux f'daqqa. Insiru konfessuri meta, qabelxejn, l-ewwel inkunu aħna penitenti li qed ifittxu l-maħfra. Ma ninsew qatt illi li tkun konfessur ifisser tieħu sehem fl-istess missjoni ta' Ġesù u tkun sinjal konkret tal-kontinwità ta' mħabba divina li taħfer u tifti. Kull wieħed minna rċieva d-don tal-Ispirtu s-Santu għall-maħfra tad-dnubiet, u ta' dan aħna responsabbli. Hadd minna mhū proprjetarju tas-Sagrament, imma qaddej fidil tal-maħfra ta' Alla. Kull konfessur irid jilqa' lill-fidili l-istess kif għamel il-missier fil-parabbola tal-Iben il-Ħali: missier li ġera għal fuq ibnu minkejja li dan kien berbaqlu ġidu kollu. Il-konfessuri huma msejħin jgħannqu magħhom dak l-iben niedem li jerga' lura d-dar u juruh kemm huma ferħana li sabuh mill-ġdid. Ma jridux jegħjew joħorġu jiltaqgħu anki mal-iben l-ieħor li baqa' barra u ma kienx kapaċi jifraħ, biex ifissrulu li l-ġudizzju sever tiegħu hu ingust, u ma jagħmilx sens quddiem il-ħniena tal-Missier li hi bla tariff. Ma jridux jagħmlu mistoqsijiet żejda, imma bħall-missier tal-parabbola għandhom jaqtgħu d-diskors imħejji mill-Iben il-Ħali, għax jafu jaqraw fil-qalb ta' kull penitent is-sejħa għall-għajnuna u t-talba għall-maħfra. Insomma, il-konfessuri huma msejħa jkunu dejjem, kullimkien, f'kull sitwazzjoni u minkejja kollox, is-sinjal tal-primat tal-ħniena.

18. Fir-Randan ta' din is-Sena Mqaddsa bi ħsiebi nibgħat il-*Missjunarji tal-Ħniena*. Ikunu sinjal tal-għozża ta' omm li għandha l-Knisja għall-Poplu ta' Alla, biex tidħol b'mod qawwi fl-għana ta' dan il-misteru hekk fundamentali għall-fidi. Dawn ikunu sacerdoti li nagħtihom l-awtorità li jaħfru anki d-dnubiet riservati għas-Sede Appostolika, biex jidher b'mod ċar il-kobor tal-mandat tagħhom. Ikunu, fuq kollox, sinjal ħaj ta' kif il-Missier jilqa' lil dawk li qed ifittxu l-maħfra tiegħu. Ikunu missjunarji tal-ħniena għax isiru għal kulhadd bennejja ta' dik il-laqgħa mimlija umanità, għajn ta' ħelsien, għanja bir-responsabbiltà biex jingħeleb kull xkiel u wieħed jerga' jsib il-ħajja ġdida tal-

Magħmudija. Fil-missjoni tagħhom iħallu jmexxihom kliem l-Appostlu: “Alla ħalla ’l kulħadd fil-jasar tad-dizubbidjenza, biex jagħmel ħniena ma’ kulħadd” (Rum 11:32). Fil-fatt kulħadd, bla eċċezzjoni, hu msejjaħ jilqa’ s-sejha għall-ħniena. Il-missjunarji jgħixu din is-sejha bl-għarfien li jistgħu jserrħu ħarsithom fuq Ġesù, “il-qassis il-kbir, ħanin u fidil” (Lhud 2:17).

Nitlob lil ħuti l-Isqfijiet biex jistiednu u jilqgħu lil dawn il-Missjunarji, biex ikunu qabelxejn predikaturi konvinċenti tal-ħniena. Jiġu organizzati fid-Djoċesijiet “missjonijiet popolari”, hekk li dawn il-Missjunarji jistgħu jkunu ħabbara tal-ferħ tal-maħfra. Jiġu mitluba jiċcelebraw is-Sagrament tar-Rikonċiljazzjoni għall-poplu, biex iż-żmien ta’ grazzja mogħti mis-Sena Ġubilar jippermetti lil tant ulied imbiegħda li jerggħu jsibu triqthom lejn id-dar tal-missier. Ir-Ragħajja, speċjalment matul iż-żmien qawwi tar-Randan, ħa jaraw li jsejħu mill-ġdid lill-fidili biex jersqu “lejn it-tron tal-grazzja, biex naqilgħu ħniena u nsibu f’waqtha l-grazzja li neħtieġu” (Lhud 4:16).

19. Ħa tilħaq lil kulħadd il-kelma tal-maħfra, u jalla s-sejha biex induqu l-ħniena ma thalli lil ħadd indifferenti. L-istedina tiegħi għall-konverżjoni hi miftuħa wkoll b’insistenza ikbar għal dawk il-persuni li jinsabu mbiegħda mill-grazzja ta’ Alla minħabba fit-tip ta’ ħajja li qed jgħixu. Jiġuni f’moħħi b’mod partikulari dawk l-irġiel u nisa li jagħmlu parti minn xi grupp kriminali, hu liema hu. Għall-ġid tagħkom, nitlobkom tibdlu ħajjitkom. Dan nitlobhulkom f’isem l-Iben ta’ Alla li, anki jekk iġġieled lid-dnub, qatt ma rrifjuta lil ebda midneb. Taqgħux fin-nassa terribbli li taħsbu li l-ħajja tiddipendi mill-flus u li quddiemhom il-bqija kollu jitlef il-valur u d-dinjità tiegħu. Din hi biss illużjoni. Il-flus m’ahniex se neħduhom magħna fil-ħajja l-oħra. Il-flus ma jagħtuniex il-veru ferħ. Il-vjolenza użata biex naħżnu l-flus li jqatru d-demem la tagħmilna b’saħħitna u lanqas immortali. Għal kulħadd, illum jew għada, jasal il-ħaq ta’ Alla li ħadd ma jista’ jaħrab minnu.

L-istess stedina tasal ukoll għand il-persuni li jappoġġjaw jew huma kompliċi ta’ korruzzjoni. Din il-pjaga li tnawwar is-soċjetà hi dnub gravi li jgħajjat lis-Sema, għax jheżżeż l-istess pedamenti tal-ħajja personali u soċjali. Il-korruzzjoni xxekkilna milli nħarsu lejn il-futur b’tama, għax bil-prepotenza u r-regħba tagħha teqred il-proġetti tad-dgħajfin u tgħaffeg lill-iżjed foqra. Hu ħażen li jixxettel fil-ġesti tal-ħajja ta’ kuljum biex imbagħad jitwessa’ għall-iskandli pubbliċi. Il-korruzzjoni tfisser li twebbes qalbek fid-dnub, u fil-post ta’ Alla trid tpoġġi l-illużjoni tal-flus bħala għamla ta’ setgħa. Hi opra tad-dlamijiet, imwieżna mis-suspett u l-intriċċi. *Corruptio optimi pessima* [l-aġar ħaġa hija l-korruzzjoni tat-tajbin], kien jgħid bir-raġun San Girgor il-Kbir, biex juri li ħadd ma jista’ jhossu meħlus minn din it-tentazzjoni. Biex inwarrbuha mill-ħajja personali u soċjali huma meħtieġa prudenza, għassa fuqna nfusna,

lealtà, trasparenza, flimkien mal-kuraġġ tal-kundanna. Jekk ma niġgildulhiex fil-beraħ, illum jew għada nsiru kompliċi tagħha u teqridilna haġjitna.

Dan hu ż-żmien it-tajjeb biex nibdlu haġjitna! Dan hu ż-żmien biex inħallu lil min imissilna qalbna. Quddiem il-ħażen li jsir, anki krimini gravi, issa hu l-waqt li nisimgħu l-karba tal-persuni innoċenti mneżżgħa mill-ġid tagħhom, mid-dinjità, mill-imħabba, mill-istess haġja. Li nibqgħu nippersistu fit-triq tal-ħażen hi biss għajn ta' illużjoni u ta' diqa. Il-vera haġja hi haġa oħra. Alla ma jegħja qatt inewlilna idu. Dejjem lest biex jisma', u anki jien lest nagħmel dan, kif inhuma ħuti l-isqfijiet u s-sacerdoti. Biżżejjed li sempliċement tilqgħu l-istedina għall-konverżjoni u tagħtu ruħkom f'idejn il-ġustizzja, waqt li l-Knisja toffri l-ħniena tagħha.

20. F'dan il-kuntest mhux inutli nfakkru fir-rabta li teżisti bejn *ġustizzja* u *ħniena*. Mhumiex żewġ aspetti kontra xulxin, imma żewġ dimensjonijiet ta' realtà waħda li tiżviluppa bil-mod il-mod sakemm tilhaq il-qofol tagħha fil-milja tal-imħabba. Il-ġustizzja hi kunċett fundamentali għas-soċjetà ċivili meta, normalment, isir riferiment għal ordni ġuridiku li bih tiġi applikata l-liġi. B'ġustizzja nifhmu anki li kulhadd jieħu dak li haqqu. Fil-Bibbja, hafna drabi jissemma l-haqq divin u Alla bħala mħallef. Hemm normalment wiehed jifhem l-osservanza sħiħa tal-Liġi u l-imġiba ta' Izraelita tajjeb li joqghod għall-kmandamenti mogħtija minn Alla. Imma din il-viżjoni mhux darba jew tnejn wasslet lill-bniedem biex jaqa' fil-legaliżmu, għax tilef is-sens oriġinarju u dallam il-valur profund li għandha l-ġustizzja. Biex nissuperaw din il-perspettiva legalista, jeħtieġ niftakru li fl-Iskrittura Mqaddsa l-ġustizzja hi essenzjalment mifhuma bħala abbandun fiduċjuż f'idejn ir-rieda ta' Alla.

Min-naħa tiegħu, Ġesù kemm-il darba jitkellem fuq l-importanza tal-fidi, iktar milli fuq l-osservanza tal-liġi. Hu f'dan is-sens li rridu nifhmu l-kliem tiegħu meta, fuq il-mejda ma' Mattew u pubblikani u midinba oħra, jgħid lill-Fariżej li kkontestawh: “Mela morru tgħallmu x'jiġifieri *‘Ħniena rrid, u mhux saġrificċju*’; għax mhux lill-ġusti ġejt insejjaħ, iżda lill-midinbin” (Mt 9:13). Quddiem il-viżjoni ta' ġustizzja sempliċement bħala osservanza tal-liġi, li tiġġudika billi tifred il-persuni bejn tajbin u ħżiena, Ġesù jinsisti fuq id-don kbir tal-ħniena li tfittex lill-midinbin biex toffrilhom il-maħfra u l-fidwa. Nistgħu nifhmu għaliex, minħabba din il-viżjoni tiegħu hekk helliesu u għajn ta' tiġdid, Ġesù mhux aċċettat mill-Fariżej u l-għorrief tal-liġi. Biex jibqgħu fidili għal-liġi dawn qieghdu piżijiet fuq spallejn in-nies, imma hekk faqqru l-ħniena ta' Alla. Is-sejha għall-osservanza tal-liġi ma tistax tnaqqar mill-attenzjoni lejn il-ħtiġijiet li jmissu d-dinjità tal-persuna.

Ir-riferenza ta' Ġesù għat-test meħud mill-profeta Hosegħa – “tjieba rrid, mhux saġrificċju” (6:6) – tfisser hafna f'dan ir-rigward. Ġesù jafferma li minn issa 'l

quddiem ir-regola tal-ħajja tad-dixxipli tiegħu għandha tkun dik li tfittex il-primat tal-ħniena, kif hu nnifsu jixhed meta jiekol mal-midinbin. Il-ħniena, għal darb'ohra, tintwera bħala dimensjoni fundamentali tal-missjoni ta' Ġesù. Hi tabilhaqq sfida quddiem is-semmiegħa tiegħu, li kienu jieqfu mar-rispett formali tal-liġi. Imma Ġesù jmur lil hemm mil-liġi; il-kondiviżjoni tiegħu ma' dawk li l-liġi kienet tqishom midinba turina sa fejn għandha l-ħila tasal il-ħniena tiegħu.

Anki l-Appostlu Pawlu għamel vjaġġ simili. Qabel ma ltaqa' ma' Kristu fit-triq lejn Damasku, ħajtu kienet iddedikata għat-tiftix skrupluż tal-ġustizzja tal-liġi (ara Fil 3:6). Il-konverżjoni tiegħu lejn Kristu wasslitu biex jaqleb ta' taht fuq il-viżjoni tiegħu, sa wasal biex fl-Ittra lill-Galatin jistqarr: "Ahna wkoll emminna f'Ġesù Kristu, sabiex inkunu ġġustifikati bil-fidi fi Kristu u mhux bl-opri tal-Liġi" (2:16). Il-mod kif jifhem il-ġustizzja nbidel radikalment. Pawlu issa jqiegħed fl-ewwel post il-fidi u mhux iżjed il-liġi. Mhix l-osservanza tal-liġi li ssalva, imma l-fidi f'Ġesù Kristu, li bil-mewt u l-qawmien tiegħu jwassal is-salvazzjoni bil-ħniena li tiġġustifika. Il-ġustizzja ta' Alla issa ssir ħelsien għal dawk kollha li huma taht il-jasar tad-dnub u tal-konsegwenzi kollha tiegħu. Il-ġustizzja ta' Alla hi l-maħfra tiegħu (ara Salm 51:11-16).

21. Il-ħniena ma tmurx kontra l-ġustizzja imma tesprimi l-imġiba ta' Alla mal-midneb, meta joffrilu possibbiltà ohra biex jerga' lura minn triqtu l-ħażina, jindem u jemmen. L-esperjenza tal-profeta Hosegħa tgħinna għax turina kif il-ħniena tgħaddi 'l-ġustizzja. Żmien dan il-profeta hu wiehed mill-iżjed drammatiċi fl-istorja tal-poplu Lhudi. Is-Saltna dalwaqt tinqered; il-poplu ma baqax fidil lejn il-Patt, tbiegħed minn Alla u tilef il-fidi ta' missirijietu. Skont il-logika umana, jagħmel sew Alla jahseb li jiċhad lil dan il-poplu infidil: ma osservax il-patt miftiehem u għalhekk jixraqlu l-kastig dovut, jiġifieri l-eżilju. Kliem il-profeta jixhed għal dan: "Ikollhom jerggħu lura lejn l-Eġittu, l-Assirja ssaltan fuqhom, għax ma ridux jerggħu lura lejja" (Hos 11:5). Imma, wara din ir-reazzjoni li titlob li ssir ġustizzja, il-profeta jibdel radikalment il-lingwaġġ tiegħu u juri l-veru wiċċ ta' Alla: "Daret għalija qalbi, tqanqlet bil-bosta ħnienti. Le, ma nħaddimx il-korla mħegġa tiegħi; le, ma nergax ingib fix-xejn 'l Efrajm, għax Alla jien, u mhux bniedem, jien f'nofsok il-Qaddis; jien ma niġix biex neqred" (11:8-9). Santu Wistin, kważi f'kumment għal kliem il-profeta, jgħid: "Iktar faċli għal Alla li jzomm lura l-korla milli l-ħniena".¹³ Hekk hu tassew. Il-korla ta' Alla ddum biss ftit tal-ħin, waqt li l-ħniena tiegħu tibqa' għal dejjem.

Kieku Alla kellu jieqaf sal-ġustizzja, ma kienx jibqa' Alla, kien ikun bħall-bqija tal-bnedmin kollha li jfittxu r-rispett tal-liġi. Il-ġustizzja waħidha mhix biżżejjed, u l-esperjenza tgħallimna li jekk infittxu biss lilha nkunu nirriskjaw li neqirduha. Għalhekk Alla jmur lil hemm mill-ġustizzja bil-ħniena u l-maħfra. Dan ma jfissirx li niżvalutaw il-ġustizzja jew inbattluha mis-sens tagħha, anzi bil-kontra. Min żbalja, irid jiskonta l-piena. Biss dan mhux it-tmiem, imma l-

bidu tal-konverzjoni, biex jista' jduq il-hlewwa tal-maħfra. Alla ma jirrifjutax il-gustizzja. Hu jixrobha u jissuperaha fi grajja oghla fejn wiehed jista' jgarrab l-imħabba li hi l-pedament ta' gustizzja vera. Jeħtieg nifthu għajnejna sew għal dak li jikteb Pawlu biex ma jaqax fl-istess żball li l-Appostlu widdeb dwaru lil-Lhud ta' zmienu: "Għax m'għarfulx il-gustizzja ta' Alla, imma fittxew il-gustizzja tagħhom, u għalhekk ma qagħdux għall-gustizzja ta' Alla. L-iskop tal-Liġi hu Kristu għall-gustizzja għal min jemmen fih" (Rum 10:3-4). Din il-gustizzja ta' Alla hi l-ħniena li hu jagħti lil kulhadd bħala grazzja bil-qawwa tal-mewt u l-qawmien ta' Ġesù Kristu. Is-Salib ta' Kristu, mela, hu l-ħaq ta' Alla fuqna lkoll u fuq id-dinja, għax joffrilna ċ-ċertezza tal-imħabba u tal-ħajja għdida.

22. Il-Ġublew iġib miegħu wkoll l-ġhoti tal-*indulġenza*. Fis-Sena Mqaddsa tal-Ħniena din tikseb tifsira partikulari. Il-maħfra ta' dñubietna minn Alla ma tafx b'limiti. Fil-mewt u l-qawmien ta' Ġesù Kristu, Alla juri din l-imħabba tiegħu li tasal biex teqred id-dñub tal-bnedmin. Li nħallu lil Alla jħabbibna lura miegħu hu possibbli permezz tal-Misteru tal-Għid u l-medjazzjoni tal-Knisja. Għalhekk Alla hu dejjem disponibbli għall-maħfra u qatt ma jegħja joffriha b'mod dejjem għdid u li ma nkunux nistennewh. Madankollu, aħna lkoll nagħmlu esperjenza tad-dñub. Nafu li aħna msejhin għall-perfezzjoni (ara Mt 5:48), imma nħossu jagħfas fuqna l-piż tad-dñub. Waqt li minn naħa nħossu l-qawwa tal-grazzja li tibdilna, ingarrbu wkoll il-qawwa tad-dñub li jikkundizzjonana. Minkejja l-maħfra, fil-ħajja tagħna ngorru magħna l-kontradizzjonijiet li huma l-konsegwenza tad-dñubiet tagħna. Fis-Sagrament tar-Rikonċiljazzjoni Alla jaħfer id-dñubiet, li huma tassew imħassra; madankollu, tibqa' l-marka negattiva li d-dñubiet ħallew fil-mod kif ingibu ruħna u naħsbu. Imma l-ħniena ta' Alla hi aqwa minn dan ukoll. Hi ssir *indulġenza* tal-Missier li permezz tal-Għarusa ta' Kristu jilħaq il-midneb maħfur u jeħilsu minn kull fdal tal-konsegwenza tad-dñub, u jagħmlu kapaci jaġixxi bi mħabba, biex jikber fl-imħabba iktar milli jerga' jaqa' fid-dñub.

Il-Knisja tgħix f'komunjoni mal-Qaddisin. Fl-Ewkaristija din il-komunjoni, li hi don ta' Alla, titwettaq bħala għaqda spiritwali li torbot lilna li nemmnu mal-Qaddisin u l-Beati li l-għadd tagħhom hu bla qies (ara Apok 7:4). Il-qdusija tagħhom tgħinna fid-dgħufija tagħna, u hekk Ommna l-Knisja tista' bit-talb u l-ħajja tagħha twiežen id-dgħufija ta' xi wħud bil-qdusija ta' oħrajn. Għalhekk, li ngħixu l-indulġenza f'din is-Sena Mqaddsa jfisser nersqu f'riġlejn il-ħniena tal-Missier biċ-ċertezza li l-maħfra tiegħu titwessa' għall-ħajja kollha ta' min jemmen. Li niksbu l-indulġenza jfisser li nħossu l-qdusija tal-Knisja li tagħti lil kulhadd sehem mill-frott tal-fidwa ta' Kristu, biex il-maħfra tixtered sa l-aktar truf imbiegħda, li lilhom ukoll tilħaq l-imħabba ta' Alla. Ngħixu intensament il-Ġublew billi nitolbu lill-Missier il-maħfra ta' dñubietna u li hu jxerred fuqna l-indulġenza kollha ħniena tiegħu.

23. Il-ħniena għandha valur li jmur lil hemm mill-ħitan tal-Knisja. Hi torbotna mal-Ġudaizmu u mal-Iżlam, li jqisuha wieħed mill-attributi li l-aktar jikkwalifikaw lil Alla. Iżrael kien l-ewwel wieħed li rċieva din ir-rivelazzjoni, li tgħaddi mill-istorja bħala bidu ta' għana bla qies biex jiġi offrut lill-bnedmin kollha. Kif rajna, il-paġni tat-Testment il-Qadim huma, biex ngħidu hekk, mgħarrqa fil-ħniena, għax jirrakkuntaw l-għegubijiet li l-Mulej wettaq għall-poplu tiegħu fil-mumentu l-aktar ibsin tal-istorja tiegħu. L-Iżlam, min-naħa tiegħu, fost l-ismijiet li jagħti lill-Ħallieq jgħodd dak ta' Ħanin u Qalbu Tajba. Din l-invokazzjoni spiss insibuha fuq fomm il-fidili Musulmani, li jħossuhom imsieħba u mwiežna mill-ħniena fid-dgħufija tal-ħajja ta' kuljum. Anki huma jemmnu li ħadd ma jista' jillimita l-ħniena divina għax il-bibien tagħha huma dejjem miftuha.

Din is-Sena tal-Ġublew, jekk ngħixuha bil-ħniena, tista' tiffavorixxi l-laqgħa tagħna ma' dawn ir-religjonijiet u mat-tradizzjonijiet religjużi għanja l-oħra; tiftaħna iktar għad-djalogu biex nagħrfu u nifhmu iżjed lil xulxin; teqred kull għamla ta' għeluq u ta' disprezz u tneħħi kull xorta ta' vjolenza u ta' diskriminazzjoni.

24. Il-ħsieb tagħna jdur issa fuq Omm il-Ħniena. Il-ħlewwa ta' ħarsitha sseħibna tul din is-Sena Mqaddsa, biex ilkoll kemm aħna nistgħu niskopru mill-ġdid il-ferħ tal-ħlewwa ta' Alla. Ħadd daqs Marija ma għaraf il-qawwa tal-misteru ta' Alla magħmul bniedem. Kollox fil-ħajja tagħha kien magħgun mill-preżenza tal-ħniena li saret laħam. Omm il-Mislub Rxoxt daħlet fis-santwarju tal-ħniena divina għax ħadet sehem intimu fil-misteru ta' mħabtu.

Magħzula biex tkun Omm l-Iben ta' Alla, Marija kienet sa minn dejjem imħejjija mill-imħabba tal-Missier biex tkun *Arka tal-Patt* bejn Alla u l-bnedmin. Ħarset fil-qalb tagħha l-ħniena divina f'sintonija perfetta ma' Binha Ġesù. L-għanja tagħha ta' tifhir, fuq l-għatba ta' dar Elizabetta, kienet iddedikata lill-ħniena li tinfirex "f'kull żmien" (Lq 1:50). Anki aħna konna prezenti f'dawk il-kelmiet profetiċi tal-Vergni Marija. Dan ħa jkun ta' farag għalina u jweżinna meta niġu biex ngħaddu mill-Bieb Imqaddes biex induqu l-frott tal-ħniena divina.

Taħt is-salib, Marija flimkien ma' Ġwanni, id-dixxiplu l-maħbub, hi xhud tal-kelmiet ta' maħfra li joħorgu minn fomm Ġesù. L-ogħla maħfra offruta lil min sallbu turina sa fejn kapaċi tasal il-ħniena ta' Alla. Marija tixhed li l-ħniena tal-Iben ta' Alla ma tafx b'limiti u tilhaq lil kulħadd bla ma tħalli lil ħadd barra. Induru lejha bit-talba antika u dejjem ġdida tas-*Salve Regina*, biex ma teħda qatt iddawwar lejna dawk l-għajnejn tagħha tal-ħniena u tagħmilna denji li nikkontemplaw il-wieċ tal-ħniena, Binha Ġesù.

It-talba tagħna tasal ukoll f'riglejn tant Qaddisin u Beati li għamlu mill-ħniena l-missjoni ta' ħajjithom. B'mod partikulari, ħsiebna jdur lejn l-appostlu l-kbir tal-ħniena, Santa Fawstina Kowalska. Hi, li kienet imsejha biex tiġdol fil-profondità tal-ħniena divina, tidhol għalina u tiksbilna l-grazzja li ngħixu u nimxu dejjem fil-maħfra ta' Alla u fil-fiduċja li ma tiġgarrafx fi mħabbtu.

25. Għalhekk din is-Sena Mqaddsa straordinarja, biex ngħixu fil-ħajja ta' kuljum il-ħniena li sa minn dejjem il-Missier xerred fuqna. F'dan il-Ġublew ejjew inhallu lil Alla jissorprendina. Hu ma jegħja qatt jifaħ beraħ il-bieb ta' qalbu biex itennilna li jħobbna u jrid jaqsam ħajtu magħna. Il-Knisja tħoss b'mod qawwi l-urgenza li xxandar il-ħniena ta' Alla. Il-ħajja tagħha tkun awtentika u kredibbli meta tagħmel mill-ħniena t-tħabbira konvinta tagħha. Hi taf li l-ewwel dmir tagħha, fuq kollox fi żmien bħalma hu dan tagħna, mimli b'tamiet kbar imma wkoll b'kuntrasti qawwija, hu dak li ddaħhal lil kulhadd fil-misteru kbir tal-ħniena ta' Alla, hi u tikkontempla l-wiċċ ta' Kristu. Il-Knisja hi l-ewwel waħda li hi msejha tkun xhud veritier tal-ħniena, billi tistqarrha u tgħixha bħala l-qalba tar-Rivelazzjoni ta' Ġesù Kristu. Mill-qalb tat-Trinità, mill-ġewwieni l-aktar profond tal-misteru ta' Alla, tnixxi bla waqfien ix-xmara kbira tal-ħniena. Din l-għajn ma tista' qatt tinxef, ikunu kemm ikunu dawk li jersqu jixorbu minnha. Kull darba li xi ħadd jiġi bżonnha, jista' jersaq lejha, għax il-ħniena ta' Alla hi bla tarf. Daqskemm ma nistgħu qatt nifhmu l-fond tal-misteru li fih tinsab, daqshekk ieħor hu bla tarf l-għana li joħroġ minnha.

F'din is-Sena tal-Ġublew, il-Knisja ssir eku tal-Kelma ta' Alla li tidwi qawwija u konvinċenti bħala kelma u ġest ta' maħfra, ta' tweżin, ta' għajnnuna, ta' mħabba. Ma tegħja qatt toffri l-ħniena u tistabar dejjem fil-faraġ u l-maħfra li xxerred. Il-Knisja ssir leħen għal kull raġel u mara u tenni b'fiduċja u bla waqfien: "Ftakar fil-ħniena u t-tjieba tiegħek, għax huma minn dejjem, Mulej" (Salm 25:6).

Mogħtija minn Ruma, f'San Pietru, nhar il-11 ta' April, Vġili tat-II Ħadd tal-Għid jew tal-Ħniena Divina, tas-Sena tal-Mulej 2015, it-tielet tal-pontifikat.

Franciscus

¹ Ara KONĊILJU EKUMENIKU VATIKAN II, Kostituzzjoni dommatika *Dei verbum*, 4.

² Diskors tal-ftuħ tal-Konċilju Ekumeniku Vatikan II, *Gaudet Mater Ecclesia*, 11 ta' Ottubru 1962, 2-3.

³ Allokuzzjoni fl-aħħar sessjoni pubblika, 7 ta' Diċembru 1965.

⁴ Ara KONĊILJU EKUMENIKU VATIKAN II, Kostituzzjoni dommatika *Lumen gentium*, 16; Kostituzzjoni pastorali *Gaudium et spes*, 15.

⁵ TUMAS TA' AQUINO, *Summa Theologiae*, II-II, q. 30, a. 4.

⁶ XXVI Ħadd taż-Żmien ta' Matul is-Sena. Din il-kolletta diġà nsibuha, fis-seklu tmienja, fost it-testi ewkologiċi tas-Sagramentarju *Ġelasjan* (1198).

⁷ Ara *Om.* 21: CCL 122, 149-151.

⁸ Eżortazzjoni appostolika *Evangelii gaudium*, 24.

⁹ Nru 2.

¹⁰ ĠWANNI PAWLU II, Ittra enċiklika *Dives in misericordia*, 15.

¹¹ *Ibid.*, 13.

¹² *Kliem ta' dawl u ta' mħabba*, 57.

¹³ *Enarr. in Ps.* 76, 11.